

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಕೃಷ್ಣಬ್ರಹ್ಮತಂತ್ರಪರಕಾಲಯತೀಂದ್ರ ಅನುಗೃಹೀತಂ
|| ಪ್ರಪನ್ನಮಕರಂದಸ್ತೋತ್ರಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಪ್ರಪನ್ನಮಕರಂದಸ್ತೋತ್ರಂ ॥

ಕಲಯತು ಕುಶಲಾನಿ ಕಾಲಮೇಘದ್ಯುತಿಮದಧೂನನಧೀರದಿವ್ಯಕಾಂತಿ |
ಕಿಮಪಿ ರಘುಕುಲಾಂಬುರಾಶಿರತ್ನಂ ಸಕಲಶುಭಾವಹನಾಮ ತಚ್ಚಿರತ್ನಂ || ೧ ||

ಘನತರಕರುಣಾಮೃತಾಂಬುರಾಶಿಪ್ರಸರದುದಾರತರಂಗಕೈರಪಾಂಗೈಃ |
ಪ್ರಶಮಿತವಿನತಾಳಿಚಿತ್ತತಾಪಂ ಕಿಮಪಿ ಮಹೋ ಹೃದಿ ಮೇಽಸ್ತು ದಿವ್ಯರೂಪಂ || ೨ ||

ವಿವಿಧಮಣಿಮರೀಚಿಜಾಲಲೀಲಾಶಬಲಿತಹೇಮಕಿರೀಟಲೋಲಮಾಲಂ |
ಮೃಗಮದತಿಲಕಸ್ಫುರನ್ನಿಟಾಲಂ ಹೃದಯ ಸದಾ ಭಜಕೋಸಲೇಂದ್ರಬಾಲಂ || ೩ ||

ವಿಮಲಕಿರಣಬಾಲಲೀಲಫಾಲಪ್ರತಿಲುಲಿತಾಲಕಜಾಲಲಾಲನೀಯಂ |
ನವನಲಿನದಲಾಮಲಾಯತಾಕ್ಷಂ ಕಮಪಿ ವಶೇ ಕಲಯಾನಿ ದೀನರಕ್ಷಂ || ೪ ||

ಸುಲಲಿತಚಲಿತಾತಿವಿಭ್ರಮಭ್ರೂಕಲನವಿಲೋಲಿತಭೂಸುರಾಂತರಂಗೇ |
ಮುಕುರತಲಲಸತ್ಯಪೋಲಭಾವೇ ಲಗತು ಚಿರಂ ಮಮ ಚಿತ್ತಮಾದಿದೇವೇ || ೫ ||

ಮಣಿಗಣರುಚಿರಾಂಗಕುಂಡಲಶ್ರೀಕವಚಿತಕರ್ಣಯುಗೇ ಮನೋಜ್ಞನಾಸೇ |
ವಿಹರತು ಮಮ ಚಿತ್ತವೃತ್ತಿರೇಷಾ ಧರಣಿಸುತಾವಶಗೇ ಚಿರಾಯ ಧಾಮ್ನಿ || ೬ ||

ರಸಭರಪರಿಪಾಕರಾಜಮಾನಸ್ಫುಟತರದಾಡಿಮಬೀಜದಂತಪಂಕ್ತಿಂ |
ಅಧರಮಣಿಸುಧಾವಿಧೂತಸೀತಾಹೃದಯಜತಾಪಮುಪಾಸ್ಮಹೇ ಪ್ರಮಾಂಸಂ || ೭ ||

ಶರದುದಿತಸುಧಾಕರಾಂಶುಶೈಲೀಮದಹರಶೀತಲವಾಚಿ ಸುಪ್ರಸನ್ನೇ |
ಅರುಣಕಿರಣಭಿನ್ನಪದ್ಮಲಕ್ಷ್ಮೀವಿಜಯಿನಿ ರಾಮಮುಖೇಽಸ್ತು ಮಾನಸಂ ಮೇ || ೮ ||

ದರದಳದರವಿಂದಮಂದಮಂದಪ್ರಸರದಮಂದಮರಂದಸುಂದರಾಂಗಾಃ |
ವಿವಶಿತಧರಣೀಸುತಾಂತರಂಗಾ ರಘುನ್ಯಪತೇಃ ಪ್ರಸರಂತು ಮಯ್ಯಪಾಂಗಾಃ || ೯ ||

ಅಮೃತರುಚಿಸಹೋದರಸ್ಮಿತಶ್ರೀಜುಷಿ ಘನಕಂಬುವಿಡಂಬಿಕಂಧರೇಽಸ್ಮಿನ್ |
ಸಿತಕರಕಿರಣಾತ್ಯುದಾರಹಾರೇ ಮಮ ಹೃದಯಂ ಭವತಾದ್ವಿಹಾರಿ ವೀರೇ || ೧೦ ||

ಕರಕಮಲಗಳನ್ಮರಂದಧಾರಾವಿಶಯವದಾವದಿವ್ಯಚಾಪದಂಡಂ |
ಅಶಿಶಿರಕರವಂಶಜಾಗ್ರಗಣ್ಯಂ ವಿಶತು ಮನೋ ಮಮ ಧನ್ವಿನಾಂ ವರೇಣ್ಯಂ || ೧೧ ||

ನಿಶಿಚರಕುಲಕಲ್ಪಿತೋಗ್ರದಂಡಂ ಮನಸಿ ಮಹೋ ಮಮ ಭಾಸತಾಮಖಂಡಂ |
ಅರಿಸರಸಿಜಧೂನನಾತಿಶೌಂಡದ್ವಿರದಕರಾಯಿತದೀರ್ಘಬಾಹುದಂಡಂ || ೧೨ ||

ಮರಕತಹರಿನೀಲಪದ್ಮರಾಗಸ್ಫುರಿತಮಹಾಂಗದಕಂಕಣಾದಿಸೇವ್ಯಂ |
ಮಮ ನಯನಪಥೇಽಸ್ತು ವಸ್ತು ದಿವ್ಯಂ ಶುಭಹರಿಚಂದನಚರ್ಚನಾತಿಭವ್ಯಂ || ೧೩ ||

ನವತರುಣಮಜಾನಕೀಮನೋಜ್ಞ -
ಸ್ತನಯುಗಕರ್ಕಶತಾರಸಜ್ಞವಕ್ಷಃ |
ಕಿಮಪಿ ಸಕಲಲೋಕಭಾಗಧೇಯಂ
ಮಯಿ ವಿಶತಾಚ್ಛುಭದಾಯಿ ನಾಮಧೇಯಂ || ೧೪ ||

ನವಜಲಧರಬೃಂದತುಂದದೀವ್ಯತ್ಪಟಿದುಪಮಾನಸುವರ್ಣಚಾರುಚೇಲಂ |
ತ್ರಿವಳಿಸುಲಲಿತೋದರಂ ಸುಶೀಲಂ ರಘುಕುಲರತ್ನಮುಪಾಸ್ಮಹೇಽತಿನೀಲಂ || ೧೫ ||

ಕಮಲಜಜನಿಗೇಹನಾಭಿಪದ್ಮಸ್ಫುಟರಸಲೋಲುಪರೋಮಭೃಂಗರಾಜಿ |
ಹೃದಿ ಪರಿಕಲಯಾಮಿ ಕೋಸಲೇಂದ್ರಕ್ಷಿತಿರಮಣೀಮೃಗನಾಭಿಚಿತ್ರಕಂ ತತ್ || ೧೬ ||

ಮೃಗಪತಿತನುಮಧ್ಯಮುನ್ನತಾಂಸಂ
ಸುವಿಪುಲಪೀವರದಿವ್ಯಬಾಹುಮಧ್ಯಂ |
ವಿಧುಕರರುಚಿರಾಂತರೀಯಮೀಡೇ
ಕಮಪಿ ಯುವಾನಮುದಾರಚಾರುಮೂರ್ತಿಂ || ೧೭ ||

ತರುಣಮಮದನೇಭಯುಗ್ಮಲೀಲಾಪ್ರಸೃತಕರದ್ವಯಸನ್ನಿಭೋರುಯುಗ್ಮಂ |
ಸುಮಶರಜಯಕಾಹಳಾಯಮಾನಸ್ಫುಟತರಜಂಘಮಹಂ ಭಜಾಮಿ ದೇವಂ || ೧೮ ||

ಶರಣಗಜನಚಿತ್ತಭಕ್ತಿಪೂರ-

ಹೃದಕಮಲಾದ್ವಿತಯಂ ತದಂಘ್ರಿಯುಗ್ಮಂ |
ಮೃದುಲಶುಭತರಾಂಗುಳೀಮನೋಜ್ಞಂ
ರುಚಿರನಖಂ ಪರಿಚುಂಬತಾನ್ಮನೋ ಮೇ || ೧೯ ||

ರಘುಕುಲಮಣಿದಿವ್ಯಸೌಧದೀಪಂ ಸುರುಚಿರರೂಪವಿಧೂತಪುಷ್ಪಚಾಪಂ |
ಘನತರಮದತಾಟಕಾಸ್ವರೂಪ್ಜ್ವಲನಶಿಖಾಜಲದಂ ಭಜೇಽಭಿರೂಪಂ || ೨೦ ||

ಚರಣನಖಪರಾಗಜಾತಕನ್ಯಾ-

ವಿತರಣಮೋದಿತಗೌತಮಾತಿಮಾನ್ಯೇ |
ವಿಲಗತು ಹೃದಯಂ ಮಹಾವದಾನ್ಯೇ
ನವತರುಣೇ ಮಮ ಭೂಸುತಾಪ್ತಿಧನ್ಯೇ || ೨೧ ||

ಜನಕವಚನಪಾಲನಾತ್ತಶಿಕ್ಷೇ ಭರತಮನೋರಥದಾಯಿದಿವ್ಯವೀಕ್ಷೇ |
ವಿಪಿನಭುವಿ ವಿರಾಧದತ್ತಶಿಕ್ಷೇ ಸತತಮಿಯಂ ಮತಿರಸ್ತು ದೀನರಕ್ಷೇ || ೨೨ ||

ಜರತಮಜಟಾಯುಮುಕ್ತಿದಾನಪ್ರಕಟಿತನೈಜಮಹಾವದಾನ್ಯಭಾವೇ |
ಕಪಿಕುಲಪತಿಕ್ಲೃಪ್ತಮಿತ್ರಭಾವೇ ವಿಹರತು ಮೇ ಹೃದಯಂ ಚಿರಾಯ ದೇವೇ || ೨೩ ||

ಸರಿದಧಿಪತಿಮಧ್ಯಬದ್ಧಸೇತುಚ್ಛಲಪರಿದರ್ಶಿತವೈರಿಧೂಮಕೇತುಃ |
ದಶವದನವಿಧೂನನೈಕಹೇತುಹೃದಿ ನಟತಾದ್ರಘುವಂಶದಿವ್ಯಕೇತುಃ || ೨೪ ||

ರಘುಕುಲಧರಣೀಶರಾಜ್ಯಸಿಂಹಾಸನಲಸಿತಂ ಧರಣೀಸುತಾತ್ತಭಾವಂ |
ಶುಭತಮಕರುಣಾನಿಧಿಂ ಭಜಾಮಸ್ಸಕಲಗುಣಾಕರಮೇನಮಾದಿದೇವಂ || ೨೫ ||

ವಿತರತು ಜಗತಾಂ ಶುಭಾನಿ ಕೃಷ್ಣಾಭಿಧಪರಕಾಲಯತೀಶ್ವರೇಣ ಕ್ಲೃಪ್ತಾ |
ಸ್ತುತಿರಿಹ ಮಹಿಶೂರರಾಜಧಾನೀನೃಪಮಣಿಕೃಷ್ಣಮಹೇಂದ್ರದೇಶಿಕೇನ || ೨೬ ||

|| ಇತಿ ಪ್ರಪನ್ನಮಕರಂದಸ್ತೋತ್ರಂ ಸಂಪೂರ್ಣಂ ||